

ऑनलाइन पुलिस व्यवस्था को प्रधानमंत्री ने सराहा

वीडियो कॉन्फ्रेंसिंग में दी गई जानकारी

भोपाल @ पत्रिका

patrika.com/city

प्रधानमंत्री नरेंद्र मोदी ने मध्यप्रदेश द्वारा अपराध तथा अपराधियों के नियंत्रण के लिए ऑन लाइन व्यवस्था शुरू किए जाने और नक्सल प्रभावित क्षेत्र में मोबाइल नेटवर्क मजबूत करने के लिए शुरू की गई योजना की भी तारीफ की। प्रधानमंत्री मोदी ने कहा कि प्रदेश में अच्छा काम हुआ है, लेकिन इस कार्य की गति और बढ़ाई जाए।

गौरतलब है कि प्रधानमंत्री हर माह के आखिरी बुधवार को सभी राज्यों के मुख्य सचिवों से वीडियो कॉन्फ्रेंसिंग के जरिए सीधे रूबरू होते हैं। मुख्य सचिव अंटोनी डिसा ने पीएम को बताया कि प्रदेश में सभी थानों में एफआईआर दर्ज करने तथा अपराधियों की पहचान के लिए ऑन लाइन व्यवस्था शुरू की गई सीसीटीएनएस योजना (क्राइम

एंड क्रिमिनल नेट वर्क सिस्टम) की जानकारी दी। यह योजना



प्रदेश में एक हजार 19 थानों में से 730 थानों में शुरू की गई है। मप्र में यह प्रगति 73 प्रतिशत

है। सीसीटीएनएस से 292 वरिष्ठ कार्यालय जोड़े जा चुके हैं। किसी भी व्यक्ति द्वारा की गई एफआईआर वरिष्ठ अधिकारी देख सकते हैं।

कॉन्फ्रेंसिंग में नक्सल प्रभावित क्षेत्र में मोबाइल नेटवर्क सुदृढ़ करने के लिए आरंभ की गई योजना की उपलब्धि को भी प्रधानमंत्री ने सराहा। इस दौरान पुलिस महानिदेशक सुरेंद्र सिंह और मुख्यमंत्री कार्यालय में विशेष कर्तव्यस्थ अधिकारी राजीव टंडन भी मौजूद थे।